

بار اول ۳۰۰۰

سلسلہ نمبر 45

قَالَ النَّبِيُّ ﷺ
يَلْفُو عَنِّي وَكَلِمَاتِي (رواه البخاري)

ماخوذ
مواظف حكيم الامت (مجلسي)
جلد ۲

وعظ

ترک المعاصی

(گناہوں کو چھوڑنا)

از افادات

حكيم الامت مجدد الامت حضرت مولانا اشرف علي تھانوی قدس سرہ

حواشی

مولانا خلیل احمد تھانوی

شعبہ نشر و اشاعت جامعہ دار العلوم الاسلامیہ

کامران بلاک علامہ اقبال ٹاؤن لاہور نمبر ۱۸

فون برانی انارکلی: ۷۳۵۳۷۲۸ کامران بلاک: ۴۴۸۰۶۰ ۵۲۲۲۲۱۳

اکتوبر ۱۹۹۶ء

جمادی الثانی ۱۴۱۸ھ

بار اول
۳۰۰۰

قَالَ النَّبِيُّ صَلَّى اللَّهُ عَلَيْهِ وَسَلَّمَ
بَلِّغُوا عَنِّي وَلَوْ آيَةً

بلاغ
۲۵

وعظ

ترک المعاصی

(گناہوں کو چھوڑنا)

— از افادات —

حکیم الامتہ مجدد الملتہ حضرت مولانا اشرف علی تھانوی قدس سرہ

عنوانات و حواشی

مولانا خلیل احمد تھانوی

شعبہ نشر و اشاعت جامعہ دارالعلوم اسلامیہ

کامران بلاک علامہ اقبال ٹاؤن لاہور

اکتوبر
۱۹۹۷ء

فون کامران بلاک : ۲۳۸۰۶۰ - ۵۲۲۲۲۱۳
فون پرائی انارکلی : ۲۸۲۸۳۵۳ -

جمادی الثانی
۱۴۱۸ھ

ترک المعاصی

صفحہ	عنوانات	نمبر شمار
	ترک المعاصی	
۳	ترک المعاصی	
۶	اللہ کے غفور الرحیم ہونے کا مطلب	۱
۸	نقصان عظیم کیا ہے	۲
۸	گناہ کا نقصان ہونا کیسے معلوم ہو	۳
۹	دنیا و آخرت کے نقصان میں فرق	۴
۱۱	خرابی و جہان کی مثال	۵
۱۲	و جہان صحیح کر نیکی ترکیب	۶
۱۵	اسباب پریشانی	۷
۱۵	اہل اللہ کو رنج نہ ہو نیکی حقیقت	۸
۱۷	گناہ مصیبت کا سبب ہیں	۹
۱۸	قرب قیامت کا مطلب	۱۰
۲۲	دین کی طرف توجہ کر نیکی ترکیب	۱۱
۲۳	گناہوں کی مختصر فہرست	۱۲
۲۸	گناہ چھوڑنے کا طریقہ	۱۳
	درود لامتناہی	۱۴

ترک المعاصی

حضرت والآنے یہ وعظ، ظاہری اور باطنی گناہوں کو
چھوڑنے کے موضوع پر ۲۵ ذی قعدہ ۱۳۲۹ھ کو بندر مسجد
گاڑھی احاطہ کراچی میں ایک گھنٹہ تک کھڑے ہو کر ارشاد فرمایا۔
سامعین کی تعداد تقریباً ۴۰۰ تھی۔ مولانا سعید احمد صاحب نے
عظ قلم بند فرمایا۔

۱۳۲۹ھ ذی قعدہ ۲۵
۱۳۲۹ھ ذی قعدہ ۲۵

ترک المعاصی

بسم اللہ الرحمن الرحیم

الحمد لله نحمده ونستعينه ونستغفره ونؤمن به ونتوكل عليه ونعوذ
بالله من شرور انفسنا و من سيئات اعمالنا من يهده الله فلا مضل له و
من يضلل الله فلا هادي له ونشهد ان لا اله الا الله وحده لا شريك له ونشهد
ان سيدنا ونبينا ومولانا محمداً عبده ورسوله صلى الله عليه وعلى آله و
اصحابه وبارك وسلم. اما بعد فاعوذ بالله من الشيطان الرجيم بسم الله
الرحمن الرحيم . قال الله تبارك و تعالی وذرُوا ظاهرا لثم وباطنه. ان
الذين يكسبون الائم سيحزون بما كانوا يقترون^(۱).

(اور تم ظاہری گناہ کو بھی چھوڑو اور باطنی گناہ کو بھی چھوڑو بلاشبہ جو لوگ گناہ کر
رہے ہیں ان کو ان کے کیئے کی عنقریب سزا ملے گی)۔

یہ ایک مختصر سی آیت ہے اس میں خدا تعالیٰ نے اپنے ایمان والے
بندوں کو ایک نہایت عظیم الشان اور بڑے ضرر^(۲) کی چیز سے بچایا ہے جس
سے خدا تعالیٰ کی رحمت کاملہ اپنے بندوں پر معلوم ہوتی ہے یہ بات ظاہر ہے کہ خدا
تعالیٰ محتاج نہیں ہیں۔ خدا تعالیٰ کا کوئی کام بندوں کی اصلاح پر موقوف نہیں ہے
اس کی سلطنت^(۳) مثل سلاطین^(۴) دنیا کے نہیں ہے کہ اگر رعایا مطیع^(۵) اور
فرمانبردار ہے تو وہ بادشاہ ہیں اور اگر نافرمان باغی ہو جائے تو کچھ بھی نہیں۔ دنیا
کے سلاطین کی سلطنت کا ہر جی اطاعت رعایا پر ہے۔ اس لیے اگر کوئی بادشاہ دنیا
کا رعایا^(۶) کو کچھ مصلحت کی بات بتلائے تو اس میں یہ بھی احتمال ہے کہ اپنی
مصلحت کے لیے بتلا رہا ہے تاکہ بغاوت نہ ہو اور ہمارے ملک میں ضعف نہ آئے
لیکن خدا تعالیٰ کی وہ سلطنت ہے اگر سب کے سب مل کر بھی بغاوت کریں تو اس
میں ذرہ برابر کمی نہیں آسکتی اس لیے کہ اس کی تمام صفات قدیم^(۷) میں جن پر

(۱) الانعام آیت: ۱۲۰ (۲) نقصان (۳) بادشاہت (۴) دنیاوی بادشاہوں (۵) فرمانبردار (۶) پبلک

زوالِ منتہی^(۱) ہے۔ مسئلہ^(۲) ہے ماثبت قدمہ امتنع عدمہ یعنی جو چیز قدیم ہوگی اس کا عدمِ منتہی^(۳) ہوگا تو چونکہ خدا تعالیٰ کی صفت سلطنت اور ملک و حکومت کی قدیم ہے اس لیے اس کو زوال ہو ہی نہیں سکتا نہ اس میں کوئی تفسیر آسکتا ہے۔ تو اس حالت میں اگر خدا تعالیٰ کوئی بات مصلحت کی بتلائیں گے تو وہ سراسر ہماری مصلحت کے لیے ہوگی اس میں یہ احتمال^(۴) ہی نہیں کہ اپنی منفعت^(۵) کے لیے بتلایا ہوگا۔ پس اس سے زیادہ کیا رحمت ہوگی کہ بلاغرض نفعِ رسانی^(۶) ہو دنیا میں اگر کوئی نفع پہنچتا ہے تو اس میں اپنا بھی نفع ملحوظ رکھتا ہے جیسا مثال مذکور سے معلوم ہوا اور بعض کی نفعِ رسانی میں اگرچہ کوئی ظاہری مصلحت اس شخص کی معلوم نہ ہو جیسے طبیب کا نسخہ تجویز کرنا لیکن اگر غور کر کے دیکھا جائے تو اس میں بھی اپنی کوئی غرض مخفی^(۷) ضرور ہوتی ہے مثلاً یہ کہ اس شخص سے ہم کو مال حاصل ہوگا یا اس کے ذریعہ سے ہماری شہرت ہوگی یا کم از کم اگر کچھ بھی توقع نہ ہو اور کوئی بہت ہی بڑا دندار ہو تو اس کو ثواب کی توقع تو ضرور ہی ہوگی اور یہ بہت ہی بڑی غرض ہے کہ دوسری تمام اغراض اس کے سامنے گرد^(۸) ہیں اگرچہ یہ غرض مذموم^(۹) نہیں بلکہ محمود^(۱۰) و مطلوب ہے لیکن غرض تو ضرور ہے اور غرض بھی بہت بڑی ہے طالبِ ثواب کو یہ نہیں کہہ سکتے کہ اس نے بے غرض نفعِ رسانی کی اور اگر کوئی شخص ایسا رحم دل ہے کہ اس کی نیت حصولِ ثواب کی بھی نہ ہو جیسے ماں باپ کی پرورش کہ بلا نیتِ ثواب ہوتی ہے گو اس پر ثواب بھی مرتب ہو جائے۔ یا مثلاً طبیب کا اپنے بچے کو دوا پلانا کہ بلا قصدِ ثواب ہوتا ہے وہ بھی غرض سے خالی نہیں، کم سے کم اپنے نفس کی راحتِ رسانی تو ضرور مقصود ہے یعنی بچے کی تکلیف دیکھ کر جو اپنے کو تکلیف ہوتی ہے اس علقج

(۱) ناممکن ہے (۲) مانا ہوا ہے (۳) مطلب یہ ہے کہ جو چیز ہمیشہ سے ہوگی وہ ہمیشہ رہیگی کسی ختم نہیں ہوگی۔ اللہ پاک کی تمام صفات ایسی ہی ہیں کہ ہمیشہ سے ہیں ہمیشہ رہیگی۔ (۴) امکان (۵) اپنے نفع کے لیے (۶) بغیر کسی غرض کے لانا دینا ہوتا ہے (۷) پوشیدہ (۸) بیجا (۹) ناپسندیدہ (۱۰) پسندیدہ

اور تجویز نسخہ سے اپنی اس تکلیف کا دفع کرنا اور اپنے کو راحت پہنچانا ہی مقصود ہے۔ اسی طرح اگر اجنبی کے ساتھ ہمدردی کی تو وہاں بھی ازالہ رقت جنسیت^(۱) کا مقصود ہے غرض کوئی عاقل صدمہ^(۲) برس تک بھی سوچے تو وہ ایسی مثال نہیں بتلا سکتا جس میں کسی شخص نے دوسرے کو بلا اپنی کسی غرض کے نفع پہنچایا ہو۔ یہ خلاف خدا تعالیٰ کے کہ ان کو کسی کی احتیاج نہیں نہ مال کی ضرورت نہ جاہ کی طلب نہ جوش طبیعت مثل مادر و پدر^(۳) کے کیونکہ انفعال^(۴) سے خدا تعالیٰ بالکل پاک ہیں ان پر کوئی چیز موثر نہیں اور اس کی رحمت اختیاری ہے اس کا غصہ بھی مثل غصہ اہل دنیا کے نہیں کہ وہ بے چین ہو جاتے ہوں بلکہ انتقام عین ارادہ اس کے غصے کا حاصل ہے اور انفعال کے امتناع^(۵) کی وجہ یہ ہے کہ اس پر کوئی حاکم نہیں نہ اس پر کوئی قادر اور موثر^(۶) امتاثر^(۷) سے زور دار ہوتا ہے تو اگر خدا تعالیٰ پر کوئی چیز نہ موثر ہو سکے تو خدا خدا نہ رہے گا۔ غرض یہ اہل اسلام کا عقیدہ اور مسلک^(۸) مسکد ہے کہ خدا تعالیٰ پر کوئی چیز قادر و موثر نہیں تو رحمت کے بھی یہ معنی نہیں کہ اس کو جوش ہوتا ہے جیسے مادر شفیق^(۹) کو۔ بلکہ وہ صرف ارادے سے کرتے ہیں اور جب ایسا ہے تو وہاں یہ نفع بھی مطلوب نہیں کہ ہم کو راحت ہوگی۔ پس وہ جو شفقت کریں گے تو بالکل بے غرض شفقت ہوگی۔ وہ ہر طرح بے نیاز اور ہم ہر طرح محتاج ہیں۔ اب دیکھیں کہ اگر دنیا میں دو شخصوں میں ایسا علاقہ^(۱۰) ہو کہ زید کو عمرو کی کوئی حاجت نہ ہو اور عمر کو زید کی حاجت ہو تو حالت یہ ہوتی ہے کہ محتاج الیہ^(۱۱) منہ بھی نہیں لگایا کرتا اور محتاج^(۱۲) اس کے پیچھے پیچھے پھرا کرتا ہے تو اگر خدا تعالیٰ بھی اپنے استغناء^(۱۳) اور مخلوق کی احتیاج^(۱۴) کے اس مقتضائے^(۱۵) مذکور پر عمل کرتے تو وہ بھی توجہ نہ کرتے اللہ اکبر اتنی مستغنی ذات اور پھر اتنی بڑی

(۱) اپنے ہم جنس کی رعایت (۲) سینکڑوں سال (۳) ماں باپ (۴) کسی فعل سے متاثر ہونے سے
 (۵) اور کسی فعل سے متاثر نہ ہونے کے ممکن ہونے کی وجہ یہ ہے (۶) اثر ڈالنے والا (۷) اثر قبول
 کرنے والے (۸) طئے شدہ مسلک (۹) شفیق ماں کو (۱۰) تعلق و واسطہ (۱۱) جس سے کام ہوا کرتا ہے (۱۲)
 جس کو کام ہوا کرتا ہے (۱۳) بے نیازی (۱۴) ضرورت مندی (۱۵) اس سے تعلق ہے

رحمت کہ ہم کو ہمارے ضرر^(۱) سے مطلع فرماتے ہیں اس سے زیادہ کیا رحمت ہوگی اسی رحمت کے مقتضاً پر اس آیت میں ہم کو ہماری ایک ضرورت پر مطلع کیا ہے جس سے ہم کو اس کی رحمت کا ممنون^(۲) ہونا چاہیے کیونکہ قاعدہ شریف طابع کا یہ ہوتا ہے کہ جس قدر کسی کی عنایت دیکھتے ہیں اسی قدر اس کے سامنے پگھل جاتے ہیں چنانچہ کہا جاتا ہے الانسان عبد الاحسان (انسان غلام ہے احسان کرنے والے کا) مگر عجب بات ہے کہ خدا تعالیٰ کی رحمت کو سن کر ہماری اور زیادہ سرکشی بڑھتی ہے اور لوگ اور زیادہ جبری^(۳) ہو جاتے ہیں چاہیے تو یہ تھا کہ رحمت اور مغفرت کی آیتوں کو سن کر اور زیادہ اطاعت کرتے اور معاصی^(۴) پر جرأت نہ کرتے کیونکہ یہ آیات اس لیے نہیں فرمائی گئیں کہ سب بے فکر ہو جائیں۔

اللہ کے غفور رحیم ہونے کا مطلب

بلکہ سبب اس کا یہ ہے کہ جب حضور ﷺ تشریف لائے تو تمام عالم جہل سے پر تھا جب حضور ﷺ نے طریقہ نجات ارشاد فرمایا تو سلیم الطبع لوگوں نے اس کو سمجھا اور مانا لیکن ان کو یہ شبہ ہوا جس کو بعض نے خود آ کر عرض بھی کیا کہ تمام عمر تو نافرمانی میں گزری ہے اب توبہ کر لینے سے اور اطاعت کرنے سے وہ نافرمانی کیونکر دھل جائے گی اور اس کا اثر کیسے جاتا رہے گا تو پھر اپنے آبائی^(۵) مذہب کو بھی کیوں چھوڑا ان حضرات نے خدا تعالیٰ کے معاملے کو دنیا کے لوگوں کے معاملے پر قیاس کیا کیونکہ خدا تعالیٰ کی رحمت کا علم ان کو نہ تھا وہ خدا کو پورا پہچانتے نہ تھے اور یہی وجہ تھی ان کے شرک میں بہلا ہونے کی کہ وہ یوں سمجھتے تھے کہ خدا تعالیٰ مثل شابان^(۶) دنیا کے ہوں گے کہ جس طرح شابان دنیا تہی تنہا سلطنت کے کام کو نہیں سنبھال سکتے بلکہ ہر کام کا عملہ الگ ہوتا ہے اور ہر کام

(۱) نقصان سے (۲) احسان مند (۳) دلیر (۴) گناہوں (۵) باپ دادا کے مذہب۔

(۶) دنیاوی بادشاہوں کی طرح

کے لیے کارکن جدا مقرر ہوتے ہیں ایسے ہی وہ سمجھے کہ خدا تو ایک ہے وہ سارے کام کیسے کرے گا تو ایک عملہ گھمرا اور نائب مقرر کر لیے کہ چھوٹے چھوٹے کام ان سے نکال لیں گے اور بڑے بڑے کام خدا تعالیٰ سے چنانچہ ان کے اس خیال کو قرآن مجید کی اس آیت میں ظاہر کیا گیا ہے فاذا ركبوا في الفلك دعوا الله مخلصين له الدين الخ^(۱) (جب وہ کشتی میں سوار ہوتے ہیں خلوص دل کے ساتھ اللہ کو پکارتے ہیں) نیز حضور ﷺ نے ایک شخص سے پوچھا کہ تمہارے کتنے خدا ہیں اس نے کہا کہ سات ہیں ایک آسمان میں اور چھ زمین میں۔ آپ ﷺ نے پوچھا بڑے کاموں کے لیے کس کو تجویز کیا ہے، کہا آسمان والے کو غرض وہ یہ سمجھتے تھے کہ خدا تعالیٰ ایسے ہی ہیں جیسے شاہان دنیا اس قیاس فاسد^(۲) سے ان کو یہ بھی شبہ ہوا کہ اسلام لانے پر بھی شاید پچھلے جرائم باقی رہیں جیسے مشنڈا فرض کرو اگر کوئی کسی کے باپ کو قتل کر دے اور پھر بیٹے سے معاف کرانے تو گو وہ معاف بھی کر دے مگر دل کا میل نہیں جاسکتا تو انہوں نے بھی یہی سمجھا کہ جب معاف یا خوش ہونے کی امید نہیں پھر ماں باپ اور قدیم مذہب کو بھی کیوں چھوڑا اور یہ شبہ آکر پیش کیا کہ اگر ہم مسلمان ہوں تو ہمارے گناہ کیسے معاف ہوں گے اور اگر نہ معاف ہوتے تو مسلمان ہونے سے فائدہ کیا اس پر یہ آیت نازل ہوئی۔ قل يعبادي الذين اسرفوا على انفسهم لا تقنطوا من رحمة الله^(۳)۔ یعنی اے محمد ﷺ میرے بندوں سے کھد بھئیے کہ خدا کی رحمت سے ناامید نہ ہو وہ سب معاف کر دے گا تم تو بہ کر لو اس میں خاصیت یہ ہے کہ سب گناہ معاف ہو جاتے ہیں گو ہر گناہ کی معافی کے قوانین الگ الگ ہیں جس کی تفصیل کتب شرعیہ میں ہے۔ تو آیات رحمت سے مقصود یہ ہوا کہ شکستہ دل^(۴) لوگوں کو تسکین^(۵) بخونہ یہ کہ عام لوگوں کو اور جبری^(۶) کر دیا جائے۔ غرض رحمت کے ذکر سے زیادہ متاثر

(۱) مشکوٰۃ آیت ۶۵ (۲) غلط استدلال (۳) الزمر آیت ۵۳ (۴) ٹوٹے ہوئے دل والوں کے لیے۔

(۵) سکون حاصل ہو (۶) دلیر

اور مطہج ہونا چاہیے۔

اس آیت سے یہ بھی ایک بڑی رحمت ثابت ہوتی ہے کہ خدا تعالیٰ نے ہم کو مضرت^(۱) سے بچنے کی تعلیم دی ہے پس ہم کو چاہیے کہ اور زیادہ مطہج^(۲) ہو جائیں اور اس مضرت سے بچنے کی کوشش کریں۔

نقصان عظیم کیا ہے

اب سمجھیں کہ وہ مضرت^(۳) کیا ہے۔ سو اس کی تعمیر آیت کے ترجمہ ہی سے ہو جائے گی۔ ترجمہ یہ ہے کہ اے مسلمانو! چھوڑ دو ظاہر گناہ کو اور باطن گناہ کو تو وہ مضرت گناہ ہے۔ اور ظاہر اور باطن فرمانا اشارہ ہے تعمیر^(۴) کی طرف یعنی ہر قسم کے گناہ کو چھوڑ دو یہ مسئلہ ہے کہ امر کا صیغہ^(۵) وجوب کے لیے ہوتا ہے اور یہاں خدا تعالیٰ نے بسینہ امر فرمایا ہے تو ہر قسم کے گناہ کا ترک واجب ہوا پھر لفظ "ثم" فرما کر اس وجوب کو اور بھی مؤکد کر دیا ہے یعنی اگر کسی فعل کے ترک کو واجب کہا جائے پس واجب کہنا اس فعل کے گناہ ہونے پر دلالت کرنے کے لیے کافی ہے اور جو اس کے ساتھ اس فعل کو گناہ بھی کہا جائے تو ظاہر ہے کہ اس سے اور زیادہ تاکید ہو جائے گی۔ غرض معلوم ہوا ہو گا کہ وہ مضرت گناہ کرنا ہے۔

گناہ کا نقصان ہونا کیسے معلوم ہو؟

رہا یہ شبہ کہ ہم کو تو گناہ کرنے سے کوئی مضرت نہیں معلوم ہوتی نہ کبھی کوئی سزا ہوتی ہے تو سمجھیں کہ دنیا میں دو قسم کے لوگ ہیں۔ ایک تو وہ ہیں کہ جن کا وجدان^(۶) صحیح نہیں ہے اور ان کو کسی قسم کی مضرت محسوس نہیں ہوتی ان

(۱) نقصان (۲) فرمانبردار (۳) نقصان (۴) اس کے عام ہونے کی طرف (۵) آں پاک میں جب کس کام کا حکم دیا جائے امر کے صیغہ سے تو وہ کام کرنا ضروری ہوتا ہے (۶) نفس اور اس کی باطنی قوتیں اسی لیے وجدانی وہ چیزیں کہلاتی ہیں کہ جس کو انسان اپنے نفس سے محسوس کرے

کے لیے تو جواب یہ ہے کہ نفوس^(۱۱) میں دیکھ لو گناہ میں آخرت کی کیا کیا سزائیں مقرر ہیں چنانچہ فرماتے ہیں سبجزوں بماکانوا یقترون^(۱۲) یعنی ان کو آخرت میں بہت جلد سزا ہوگی تو کیا یہ سزا کوئی چھوٹی مضرت ہے برگر نہیں۔ دیکھئے دنیا کی مضرت اگر آپ کی سمجھ میں آجاتی تو اس کو آپ بھی مضرت سمجھتے تو آخرت کی سزا تو اس سے زیادہ ہی ہے۔

دنیا اور آخرت کے نقصان میں فرق

چنانچہ دنیا کی مضرت^(۱۳) میں اور آخرت کی مضرت میں فرق یہ ہے کہ دنیا کی کیسی ہی مضرت ہو اس میں منفعت^(۱۴) کا شائبہ ضرور ہوتا ہے اگر سر میں درد ہے تو یہ کتنی بڑی بات ہے کہ پیٹ میں نہیں اگر مال ہاتا رہا تو یہ کتنی بڑی منفعت ہے کہ آبرو^(۱۵) نہیں گئی۔ نیز ایک درد کے ساتھ دس درد مند^(۱۶) ہیں۔ باپ، بیٹے اور احباب وغیرہ تو کیا اس سے تسلی نہیں ہوتی ضرور ہوتی ہے اور دکھ درد میں بہت تخفیف ہو جاتی ہے۔ پس دنیا میں مضرت کے ساتھ ایک منفعت ضرور ہوتی ہے اور ایک بڑی بات یہ ہوتی ہے کہ دنیا میں اسی تکلیف کے بہت سے جھٹکے بھی نظر آتے ہیں اور مشور ہے البلیہ اذا عمت خفت (جو مصیبت عام ہو جاتی ہے بلکہ معلوم ہوتی ہے) اور طبعی امر^(۱۷) بھی ہے کہ اپنے ہم جنسوں کے ساتھ بعض اوقات درد اور تکلیف میں لذت محسوس ہونے لگتی ہے خوب کہا ہے۔

پای در نہنجیر پیش دوستاں بہ کہ بابیگا نکال در بوستاں

(دوستوں کے ساتھ قید میں رہنا بھی ظمیروں کے ساتھ باغ میں رہنے سے بہتر ہے) پھر بعض اوقات اس کے ازالے کے اسباب بھی اختیار میں ہوتے ہیں اور اگر ان سے زوال نہیں ہوتا تو بعض اوقات کچھ سکون ہی ہو جاتا ہے۔ پھر یہ کہ اگر شدت ہوتی ہے تو اتنی کہ سہار ہو سکے چنانچہ شدت تکلیف میں خوند کا آجانا اس کی

(۱) آں و مدیث (۲) (۳) تکلیف (۴) کچھ نہ کچھ لاندہ (۵) عزت (۶) ہمدرد (۷) طبی حکمت

دلیل ہے کہ تکلیف قابل برداشت ہے اکثر اوقات دل بھی بٹ جاتا ہے غرض دنیا کی تکلیف کی تو یہ کیفیت ہے۔ اب آخرت کے عذاب کو دیکھیے کہ اس میں راحت کا نام بھی نہیں ہے سر سے پاؤں تک تکلیف ہی میں غرق ہوگا کہ نہ سر کو چین نہ پیر کو نہ ہاتھ کو۔ ایک شخص^(۱۱) جس کو سب سے کم عذاب ہوگا اس کی بابت حدیث شریف میں آیا ہے کہ اس کو آگ کی جوتیاں پیر میں پہنادی جائیں گی مگر شدت کی یہ حالت ہوگی کہ اس کا سر مثل دیگ کے پکتا ہوگا اور وہ سمجھے گا کہ مجھ سے زیادہ کوئی عذاب میں نہیں۔ صاحبو! کیا یہ کچھ کم مسرت ہے اور اگر اب بھی اس کا احساس نہیں ہوا تو امتحان کے لیے اپنی انگلی آگ کے اندر رکھ کر دیکھ لیجیے اس وقت معلوم ہو جائے گا کہ اس عذاب کی کیا کیفیت ہوگی جو دنیا کی آگ سے ستر درجے زیادہ ہے کیونکہ جب اس آگ میں ایک منٹ بھی انگلی نہیں رکھی جاتی تو اس آگ کا برسوں عمل^(۱۲) کیسے ہوگا بلکہ اگر بہت ہی کم مثلاً ایک ہی دن کی اس میں قید ہو گئی تو اس کا بھی عمل کیسے کیا جاوے گا ہاتھسوس جبکہ وہ دن بھی ہزار برس کے برابر ہو۔ چنانچہ خود ارشاد ہے۔ وان یوماً عند ربک کالف سنة مسانعدون^(۱۳)۔ (تعمین وہ دن تیرے رب کے نزدیک تمہاری شمار کے لحاظ سے ہزار برس کے برابر ہوگا) اس پر شاید لوگوں کو تعجب ہو بلکہ عجب نہیں کہ ہمارے نوجوان جدید تعلیم یافتہ جماعت کو اس پر ہنسی آنے کہ ایک دن ہزار برس کا کیسا ہوگا۔ لیکن واقع میں یہ کوئی ہنسی کی بات نہیں ہے دیکھو دنیا میں بھی غرض قصین میں چھ ماہ کا ایک دن ہوتا ہے جیسا دنیا میں اتنا بڑا دن موجود ہے تو اگر اس عالم کا ایک دن ہزار برس کے برابر ہو تو کیا تعجب ہے کیونکہ معمورہ اور ارض قصین تو پھر بھی اس عالم کے اجزاء ہیں جب ایک ایک عالم کے اجزاء ہو گئے خواہ اس میں اس قدر تفاوت ہے تو جہاں عالم ہی بدل گیا وہاں اگر اس سے

(۱۱) اس شخص سے روادیو طالب ہیں (۲۱) سالوں کیسے برداشت کرے (۳۱) لہجی آیت ۳۸ (۳۱) فوق ہے۔

زیادہ تفاوت ہو جائے تو تعجب کیا ہے۔ تو اگر وہاں ایک دن کی سزا بھی ہو گئی تو کھیت^(۱۱) یہاں کے ہزار برس کی سزا کے برابر ہے۔ اور کیفاً^(۱۲) اس سے بھی زیادہ۔ دوسرے دنیا میں یہ راحت تھی کہ ہمدرد غمخوار موجود تھے وہاں یہ حالت ہوگی کہ کوئی بھی نہ پوچھے گا پھر یہ کہ یہاں تو اپنے سے زیادہ تکلیف میں دوسرے کو مبتلا دیکھ کر تسلی بھی کر لیتا ہے اور وہاں ہر شخص کو یہ خیال ہوگا کہ مجھ سے زیادہ کوئی تکلیف میں مبتلا نہیں ہے۔ اور اگر خدا نخواستہ عذاب ابدی ہوا تو غضب ہی ہے کیونکہ وہاں کبھی موت بھی نہ آئے گی بلکہ یہ حالت ہوگی کہ کلمنا نضجت جلودہم بدلناہم جلوداً غیرہا لیبذوقوا العذاب^(۱۳)۔ (جب ان کی کھال جل کر راکھ ہو جاتی ہے تو ہم ان کی دوسری کھال بدل دیتے ہیں۔ تاکہ وہ عذاب کا مزہ چکھیں)۔

تو تعجب ہے مسلمان پر کہ دنیا کی اتنی ہلکی تکلیف کو تو تکلیف سمجھے۔ اور اتنی بڑی مضرت پر نظر نہ کرے یہ تو جواب ان لوگوں کے لیے تھا کہ ان کا وجدان صحیح نہیں ہے کہ ان کو گناہ کی مضرت عاجلہ^(۱۴) محسوس نہیں ہوتی اور وجدان کے بطلان^(۱۵) کی اکثر وجہ یہ ہوتی ہے کہ گناہ کا یہ بھی خاصہ ہے کہ انسان کی عقل اور سلامت فطرت اس سے بالکل برباد ہو جاتی ہے لیکن جن لوگوں کا ادراک صحیح ہے ان کے لیے اس سوال کا کہ گناہ میں کیا مضرت ہے علاوہ جواب مضرت آخرت کے یہ بھی جواب ہے کہ گناہ میں مضرت عاجلہ^(۱۶) بھی ہے لیکن ہم اپنی بے تمیز ہی سے اس مضرت کو لذت سمجھتے ہیں۔ میں ابھی اس کو عرض کروں گا۔

خرابی وجدان کی مثال

لیکن اول ایک مثال عرض کرتا ہوں۔ مشہور ہے کہ ایک غیر ملکی وحشی

(۱۱) مقدار کے اعتبار سے (۲) کیفیت یعنی شدت کے اعتبار سے (۱۳) النساء، آیت ۲۵۔

(۱۴) لہوری نقصان یا تکلیف (۱۵) احساس کے غلط ہونے کی (۱۶) لہوری تعین

ہندوستان میں آیا اتفاق سے آپ ایک حلوائی کی دکان سے گزرے وہاں گرم گرم حلوا رکھا ہوا تھا خوشبو سونگو کر طبیعت لہائی۔ درم و دوام کچھ پاس نہ تھے۔ آپ نے اس میں سے ایک لب^(۱) بھر کر حلوا اٹھایا اور کھا گئے۔ حلوائی نے رپٹ لکھوائی افسر نے ہالان کو ظہان^(۲) سمجھ کر تنبیہ کے لیے حکم دیا کہ اس کو گدھے پر سوار کر کے اس کے چمچے لڑکے دہلی خنبری بجاتے ہوئے تشہیر کرتے ہوئے شہر بدر^(۳) کر دیں۔ چنانچہ ایسا کیا گیا۔ جب یہ اپنے ملک واپس جوا لوگوں نے ہندوستان کا حال پوچھا۔ آپ فرماتے ہیں۔ ہندوستان خوب ملک ست، حلوا خوردن مفت ست، سواری خرمفت ست، فوج طفلان مفت ست، ڈم ڈم مفت ست، ہندوستان خوب ملک ست^(۴)۔ تو جیسا اس وحشی نے غایت ظہادت سے اس سامان ذلت کو سامان عزت قرار دیا^(۵) تھا ایسا ہی ہم بھی اپنے سامان کلفت کو سامان لذت سمجھتے ہیں۔

وجدان صحیح کرنے کی ترکیب

یہ تو مثال تھی مگر میں مثال پر اکتفا نہ کروں گا بلکہ اس کی حقیقت بتلاتا ہوں غور کیجئے اور غور کرنے کا طریقہ یہ ہے کہ جس چیز کو آپ نے سامان لذت سمجھ رکھا ہے کبھی اس سے گزر کر اس کے مستفاد^(۶) حالت پر بھی نظر کیجئے تب آپ کو اس لذت ظاہری کے کلفت^(۷) حقیقیہ ہونے کا احساس ہو کیونکہ اور آں کے غلط ہوجانے کی وجہ یہی ہے کہ ہم نے اس سامان کے مقابل کو نہیں دیکھا قاعدہ مقررہ ہے کہ الاشیاء تعرف بانصدادہ (ہر قسم کی چیزیں اپنی ضد سے پہچانی جاتی ہیں) دیکھو

(۱) منشی بر (۲) پریشانی کا باعث (۳) شہر سے باہر نکالیں (۴) ہندوستان بہت اچھا ملک ہے، حلوا مفت کھانے کو ہوتا ہے، گدھے کی سواری مفت ہے، بچوں کی فوج مفت ہے، ڈھول باہر مفت ہے، ہندوستان بہت اچھا ملک ہے۔ (۵) اپنی انتہائی بے وقوفی سے اس رسوائی کو عزت سمجھ رہا تھا (۶) خلاف (۷) اس ظاہری لذت کے منقہ پریشانی ہونے کا احساس ہوگا

جو زندگی کی پڑ میں رہتا ہو اور اسی میں پیدا ہوا ہو وہ چونکہ شفاف پانی سے واقف نہیں اس لیے اس کے نزدیک وہ سر ہوا کی پڑ ہی شفاف پانی ہے لیکن اگر کسی شفاف شیریں خوش ذائقہ رنگ چشمہ پر اس کا گذر ہو تو اس کو حقیقت اس کی پڑ کی معلوم ہو سکتی ہے۔ تو ہم نے چونکہ ہوش کدورات ہی میں سہنالا ہے اس لیے ہم کو اس کی برائی یا اچھائی کی اطلاع نہیں۔ امتحان کے لیے یہ سمجھنے کہ ایک ہفتہ بھر کے لیے گناہ کو چھوڑ دیجیے اور اپنے ذنبی کاموں کا کوئی بندوبست کر کے اور ان میں مملوت اور ذکر اللہ میں مشغول رہیے اور کسی قسم کی نافرمانی اس زمانے میں نہ سمجھیے صرف ایک ہفتہ بھر ایسا کر لیجیے اس کے بعد اپنے قلب^(۱) کو دیکھنے کہ کیا حالت ہے میں وعدہ کرتا ہوں کہ ان شاء اللہ تعالیٰ اپنے قلب میں ایک بہار شگفتگی پائیں گے اور اس کے بعد پہلی حالت معصیت پر تو آپ خود بہ خود آجی جائیں گے اس کے بعد جب ایک دو دن معصیت میں گذر چکیں پھر دیکھنے قلب کو کہ کیا حالت ہے اور پہلی حالت سے موازنہ کیجیے۔ واللہ آپ کو معلوم ہوگا کہ وہ جمعیت^(۲) تھی اور یہ کشمکش^(۳) سے وہ راحت تھی یہ کلفت ہے وہ لذت تھی یہ معصیت ہے اس وقت آپ کو گناہ کر کے ایسی تکلیف ہوگی جیسے کسی کانٹے کے لگ جانے سے ہوتی ہے۔ بخدا جو لوگ گناہ سے بچتے ہیں ان کو گناہ کا ایسا ہی صدمہ ہوتا ہے بلکہ اگر بلا ضرورت نافرمان کے پاس بھی بیٹھتے ہیں تو پریشان ہو جاتے ہیں اور اگر کوئی کم ہمتی سے یہ امتحان بھی نہ کرنا چاہے کہ اس میں چند سے فارغ لطفاعات^(۴) ہونا پڑتا ہے تو میں اس سے ترقی کر کے کہتا ہوں بحالت موجودہ ہی غور کر لیجئے کہ آپ کو کبھی سکون اور اطمینان نصیب ہوتا ہے یا ہر وقت تکلیف اور پریشانی ہی گذرتی ہے اگر اس کا بھی اندازہ نہ ہو تو اور آسان ہلاتا ہوں کہ اہل اللہ کے پاس جانیے اور اہل اللہ سے مراد وہ لوگ نہیں کہ ان کے بیوی بچے کچھ بھی نہ ہوں بلکہ وہ لوگ مراد

(۱) دل (۲) دل جمعی سکون (۳) پریشانی (۴) کچھ دنوں کے لیے اپنے آپ کو بیٹھوں کے لیے فارغ کرنا پڑتا ہے

ہیں جن کو اصلی محبت صرف خدا سے ہے اگرچہ بیوی بچے بھی ان کے ہیں تو ان کے پاس جائے اور دیکھیں کہ مصیبت میں ان کی کیا حالت ہوتی ہے اور راحت میں کیا حالت ہوتی ہے تو آپ دیکھیں گے کہ مصیبت و راحت دونوں میں ان کی یہ حالت ہے کہ ہرچہ از دوست میرسد نیکوست^(۱۱)۔ ایک بزرگ کی خدمت میں کسی نے ایک نہایت قیمتی موتی بھیجا جب ان کے پاس پہنچا تو فرمایا الحمد للہ اس کے بعد وہ موتی گم ہو گیا آپ کو اطلاع ہوئی تو فرمایا الحمد للہ۔ خادم نے عرض کیا کہ حضرت یہ اجتماع المتصادین^(۱۲) کیسا کہ آنے پر بھی خوشی اور گم ہونے پر بھی خوشی۔ فرمایا اصل خوشی آنے جانے پر نہیں ہوتی بلکہ ایک دوسری بات پر ہوتی وہ یہ کہ جب موتی آیا تھا تو میں نے اپنے قلب^(۱۳) کو مٹول کر دیکھا تھا کہ اس کے ساتھ قلب کو زیادہ تعلق تو نہیں ہوا مگر معلوم ہوا کہ نہیں میں نے خدا کا شکر کیا۔ اس کے بعد جب یہ گم ہو گیا تو میں نے قلب کو دیکھا کہ اس میں غم کا اثر تو نہیں ہوا معلوم ہوا کہ نہیں۔ اس پر میں نے پھر خدا کا شکر کیا تو یہ الحمد للہ اس پر تھا کہ نہ آنے سے خوشی ہوئی اور نہ جانے سے غم ہوا۔

اسی طرح حضرت غوث الاعظم کے پاس ایک آئینہ چینی لایا گیا آپ نے خادم کے سپرد کر دیا اور فرمایا کہ جب ہم طلب کیا کریں تو لایا کرو۔ اتفاق سے ایک مرتبہ وہ آئینہ خادم سے ٹوٹ گیا۔ وہ نہایت خوف زدہ ہوا اور سہم^(۱۴) گیا اور عرض کیا کہ از قضا آئینہ چینی شکست^(۱۵)۔ آپ نے فرمایا کہ خوب شد اسباب خود بینی شکست^(۱۶) گویا مفض مزاج میں اس کو اڑا دیا اور کچھ بھی اثر یا تفسیر مزاج مبارک پر نہ ہوا۔

(۱۱) ہوجات بھی ہے دوست کی طرف سے پیش آنے ابھی ہی ہے (۱۲) ایک دوسرے کی ضد کو کیسے جمع کر دیا (۱۳) دل (۱۴) ڈر گیا (۱۵) قضا نے انہی سے چینی آئینہ ٹوٹ گیا (۱۶) آپ نے فرمایا کہ بہت اچھا ہوا کہ اپنی اچھائیوں پر نظر پڑنے کے اسباب ختم ہونے کیونکہ اپنی خوبیوں پر نظر پڑنے سے تکبر پیدا ہوتا

اسباب پریشانی

سبب اس کا یہ ہے کہ جتنی پریشانی ہوتی ہے تعلق ماسوی اللہ^(۱) سے ہوتی ہے اور جن لوگوں کو خدا سے تعلق نہیں ہے وہ ہمیشہ پریشان رہتے ہیں اور وہ ان کی اس پریشانی کی یہ ہوتی ہے کہ وہ ہر امر کے متعلق ایک خاص تجویز اپنے ذہنوں میں تراش لیتے ہیں جیسے شیخ علی کا تجویز کردہ خاندان تھا۔ تو ہم سب اس بلا میں مبتلا ہیں کہ ہر وقت بیٹھ کر یہ دھن لگایا کرتے ہیں کہ یوں تجارت ہوگی، اتنا نفع اس میں ہوگا، یوں بھم بنک میں روپیہ داخل کریں گے۔ اور یہ تجربہ کی بات ہے کہ ہر تمنا پوری ہوتی نہیں تو سارے رنج کی بات یہ ہے کہ آرزو کرتا ہے اور وہ پوری ہوتی نہیں۔ کوئی دنیا دار کسی وقت آرزو سے خالی نہیں ہے تو ہر وقت کسی نہ کسی تمنا میں رہتا ہے اور تمنا ہونا ضروری نہیں اس سے پریشانی ہوتی ہے تو کوئی دنیا دار پریشانی سے خالی نہیں۔ اور اہل اللہ کی راحت کا راز یہ ہے کہ ہر کام انہوں نے مفوض^(۲) کر دیا ہے۔ اپنی کچھ تجویز نہیں کرتے تو جو کچھ ہوتا ہے ان کے لیے ایذا^(۳) وہ نہیں ہوتا۔

اہل اللہ کو رنج نہ ہونے کی حقیقت

حضرت بطلون^(۱) نے ایک بزرگ سے پوچھا کہ کیسا مزاج ہے کھنے لگے کہ اس شخص کے مزاج کی کیا کیفیت پوچھتے ہو کہ دنیا کا ہر کام اس کی خواہش کے موافق ہوتا ہو۔ حضرت بطلون نے کہا کہ یہ کیسے ہو سکتا ہے وہ کھنے لگے کہ یہ تو عقیدہ ہی ہے کہ کوئی کام خدا کی خواہش کے خلاف نہیں ہوتا تو جس نے اپنی خواہش کو بالکل خدا تعالیٰ کی خواہش میں فنا کر دیا ہو تو جس طرح ہر کام خدا کی

(۱) ظہیر اللہ کے ساتھ تعلق قائم کرنے سے ہوتی ہے (۲) ہر کام اللہ کے سپرد کر دیا ہے (۳) تکلیف وہ

(۳) ایک بہت بڑے بزرگ گدڑے ہیں بطلون دانا کے نام سے مشہور تھے

خواہش کے موافق ہوگا اس طرح اس شخص کی خواہش کے موافق بھی ہوگا کوئی بات اس کی خواہش کے خلاف نہ ہوگی اور جب یہ نہیں تو اس کو رنج کیوں ہوگا۔ یہ راز ہے اس کا کہ اہل دنیا کو کبھی راحت نصیب نہیں ہوتی اور اہل اللہ کو کبھی رنج نہیں ہوتا۔ اگر کوئی کہے کہ ہم نے تو اہل اللہ کو مرعیش ہوتے ہوئے بھی دیکھا ہے ان پر مختلف انواع^(۱) کے صدمات بھی پڑتے ہیں تو صاحبو میں نے الم یعنی دکھ کی نفی نہیں کی ان کو الم ہوتا ہے لیکن پریشانی و کوفت نہیں ہوتی اس الم کی ایسی مثال ہے جیسے فرض کرو کہ ایک شخص کسی پر عاشق ہے اور ایک مدت کے بعد محبوب کی زیارت اس کو نصیب ہوتی اور اس کو دیکھ کر ہالکل از خود رفتہ^(۲) ہو گیا اسی حالت میں محبوب کو سلام کیا اس نے بجائے جواب دینے کے دوڑ کر اس کو گلے سے لایا اور خوب زور سے دہایا کہ اس کا ارمان پورا ہو جائے۔ عاشق چونکہ فراق کی تکلیف میں ہالکل گھل^(۳) چکا تھا اس کے دہانے پر لگیں بڈیاں پسلیاں ٹوٹے عین اس دہانے کی حالت میں اتفاقاً ایک رقیب آ گیا اس کو دیکھ کر محبوب نے کہا کہ اگر میرے دہانے سے تم کو تکلیف ہوتی ہو تو تم کو چھوڑ کر اس کو دہالوں۔ اب غور کیجیے کہ وہ عاشق اس کا کیا جواب دے گا۔ ظاہر ہے کہ وہ یہی کہے گا۔

شود نصیب دشمن کہ شود بلاک تیغت

سر دوستان سلامت کہ تو خنبر آزمائی

(دشمن کا نصیب ایسا نہ ہو کہ وہ تیری تلواری کا مقتول ہو خدا کرے یہ سعادت تیرے عشاق کی قسمت میں ہی آئے اور دوستوں کا سر سلامت چاہیے کہ اپنے خنبر کو آزمانا رہے۔)

اور یہ کہے گا۔

اسیرت نوابد ربائی زبند

شکارت بنوید خلاص از کند

(تیرا قیدی تیری قید سے ربائی کی خواہش نہ کرے گا تیرا شمار پھندے سے نکلتا
پسند نہ کرے گا)

اور یہ کئے گا کہ۔

گرد و صد زنجیر آری بگسلم

غیر زلف آل نگار دلبرم

(اگر تو دوسو زنجیریں بھی لٹائیگا تو میں ان کو توڑ دوں گا سوائے اس معشوق کی زلف
کے جو میرے دل کو لے جانے والا ہے۔)

کیا اس قید کو وہ گراں^(۱) سمجھے گا بر گز نہیں ہاں تکلیف جسمانی ضرور ہوگی
مگر قلب کی یہ کیفیت ہوگی کہ اس میں راحت بھری ہوئی ہوگی بلکہ زبان سے یہ نکلتا
ہوگا۔

نکل جانے دم تیرے قدموں کے نیچے

یہی دل کی حسرت یہی آرزو سے

اسی طرح اہل اللہ کو اگر تکلیف پہنچتی ہے تو جسمی مگر قلب ان کا ہر وقت
راحت میں ہے^(۲)۔

گناہ مصیبت کا سبب میں

اب تو سمجھ میں آ گیا ہوگا کہ گناہ کرنے والے کیسی تکلیف میں ہیں کہ کسی
وقت راحت نصیب نہیں تو گناہ سے یہ فوری مضرت ہوتی ہے نیز اس کے سوا
ایک اور بھی تکلیف ہوتی ہے اور ہے وہ بھی عاجل^(۳) مگر فعل کے بعد ہوتی ہے اور

(۱) جاری (۲) اسکی ایک دوسری مثال جو عام ہے وہ یہ ہے کہ جب کسی کی بیٹی کی شادی ہو کر رخصت ہو
رہی ہوتی ہے تو اگر ہم اس کی بدانی کیوں سے ہاں، باپ، رو سے ہوتے ہیں لیکن ان کے دل خوش ہوتے
ہیں اور اگر اس وقت میں کوئی کہے کہ اگر آپ کو اس کی بدانی کی تکلیف ہے تو ہم چھوڑ دیتے ہیں تو وہ
ہرگز برداشت نہ کریں گے یہ ہے اجتماع مندیں کہ رو بھی رہے ہیں اور خوش بھی بست ہیں۔ غلیل

یہ مذکور بالا^(۱) فعل کے ساتھ تھی وہ یہ ہے کہ جتنے گناہ کرنے والے ہیں وہ ہمیشہ کسی نہ کسی آفاقی مصیبت میں مبتلا رہتے ہیں جیسے یہ مذکورہ کلفت مصیبت انفسی تھی ارشاد خداوندی ہے۔ اولایرون انهم یفتنون فی کل عام مرۃ او مرتین ثم لا یتوبون ولا ہم یدکرون^(۲)۔ (اور کیا ان کو نہیں دکھلائی دیتا کہ یہ لوگ ہر سال میں ایک بار یا دو بار کسی نہ کسی آفت میں پھنستے رہتے ہیں مگر پھر بھی باز نہیں آتے اور نہ کچھ سمجھتے ہیں مگر لوگ اس قسم کے مصائب کو یہ نہیں سمجھتے کہ فلاں گناہ کی سزا ہے۔ چنانچہ اکثر ایسے وقت کھما کرتے ہیں کہ معلوم نہیں کونسا گناہ ہوا تھا جس کے سبب یہ تکلیف جھیلنی پڑی اس قول سے معلوم ہوتا ہے کہ یہ تو سب جانتے ہیں کہ تکلیف گناہ کے سبب ہوا کرتی ہے مگر تعجب صرف اس پر ہے کہ کونسا گناہ ہم سے ہو گیا تھا۔ مجھے لوگوں کے اس تعجب ہی پر تعجب ہے کیونکہ ہم میں وہ ایسا کون ہے کہ ہر وقت کسی نہ کسی گناہ میں مبتلا نہیں رہتا اور جب ہر وقت گناہ میں مبتلا رہیں تو تعجب تو آفات میں مبتلا نہ ہونے پر کرنا چاہیے تھا۔ بہر حال یہ ثابت ہو گیا کہ گناہ کرنے سے دنیا کی بھی پریشانی ہوتی ہے اور آخرت کی الگ رہی۔ اب خدا تعالیٰ کی رحمت کو دیکھیے کہ فرماتے ہیں کہ اس منصرت سے بچو۔ وذرُوا ظاہرِ الاثمِ وباطنہ) (ظاہری گناہ کو بھی چھوڑو اور باطنی گناہ کو بھی چھوڑو) آپ نے دیکھا کہ کتنی بڑی منصرت سے خدا تعالیٰ نے بچایا ہے۔

قرب قیامت کا مطلب

اور میں نے اس کے بیان کو اس لیے اختیار کیا ہے کہ اس کے متعلق ہم میں چند طرح کی کوتاہیاں ہیں ایک تو یہ کہ ہم میں اکثر کو تو دین ہی کی خبر نہیں ان کا تو یہ مذہب ہے کہ۔

(۱) اور یہ جو پہلے ذکر کی گئی ہے (۲) التوبہ آیت ۱۲۶ (۳) الانعام آیت ۱۴۰

اب تو آرام سے گذرتی ہے
عاقبت کی خبر خدا جانے

کیوں صاحبو اگر کوئی شخص آپ کو زہر بھر لڈو لاکر دے تو کیا اسی اپنے قول کے موافق وہاں بھی عمل کرو گے کہ کل کے دن کیا خبر گذرے اب تو لڈو کھانے کو ملتا ہے یا کہ اس کے انجام بد پر نظر کر کے اس کو ترک کر دو گے۔ تو کیا قیامت آپ کے نزدیک کل سے کچھ زیادہ دور ہے۔ صاحبو! کل کے چار بجے تو ۲۳ گھنٹے یقینی ہیں اور قیامت کے متعلق ۲۳ منٹ کی بھی خبر نہیں اس لیے کہ شاید ہمیں نفس نفس داپسین ہو (شاید یہ جی سانس آخری سانس ہو) موت کا کوئی مقرر اور معین وقت نہیں۔ لوگ اس دھوکے میں ہیں کہ ابھی تو ہم جوان ہیں۔ صاحبو! لوگوں کو اس طرح موت آگئی ہے کہ خود ان کو بھی خبر نہیں ہوئی کہ اب ہم مر جائیں گے۔

کانپور میں ایک صاحب گھر میں آلے کھانا لٹا۔ ماما کھانا اتار کر لائی دیکھا تو آکا صاحب ختم ہو چکے۔ غرض موت کا کوئی قاعدہ اور وقت مقرر نہیں ہے اور میں کہتا ہوں کہ اگر بالفرض آپ سو برس کے بھی ہو گئے تو کیا ہوگا۔ وہ سو برس بھی جب گذر جائیں گے تو ایک دن کے برابر بھی نہیں معلوم ہوں گے حضرت نوح علیہ السلام سے جن کی عمر قریب ڈیڑھ ہزار برس کے ہوئی حضرت عزرائیل علیہ السلام نے پوچھا کہ آپ نے دنیا کو کیسا پایا، فرمایا جیسا دو دروازے والا ایک گھر ہو کہ ایک دروازے سے داخل ہوا اور گذرتا ہوا دوسرے دروازے سے نکل جائے اور اگر یہ سمجھ میں نہ آئے تو یوں سمجھو کہ آپ کی عمر کے مثلاً چالیس چالیس پچاس پچاس برس گذر گئے ہیں مگر غور کر کے دیکھو کہ یہ اتنا ہی معلوم نہیں ہوتا جیسے آئندہ کل کا دن تو موت کو مدید اور بعید "سمجھنا بڑی غلطی کی بات ہے جب وہ آئے گی تو یہ حالت ہوگی جیسے خدا تعالیٰ فرماتے ہیں۔ قال کم لبثتم فی الارض عدد سنین۔

قالوا لبثنا يوماً أو بعض يوم فسنل العادین^(۱)۔ ارشاد ہوگا کہ اچھا یہ بتلاؤ تم برسوں کے شمار سے کس قدر مدت زمین پر رہے ہو گے وہ جواب دیں گے کہ ہم ایک دن یا ایک دن سے بھی کم رہے ہوں گے۔ اور سچ یہ ہے کہ ہم کو یاد نہیں سو گننے والوں سے پوچھ لیجئے (خیال تو لیجئے اتنی بڑی بڑی عمریں اور جب پوچھا جائے گا تو ایک دن سے بھی کم معلوم ہوں گی تو جب یہ حالت ہے تو پھر کا بے پردہ ادھار کھلنے بیٹھے ہو۔ صاحبو جس وقت ڈاکو ڈاکہ ڈالتا ہے تو جیل خانہ کو بہت بعید سمجھتا ہے لیکن جب سزا کا وقت آتا ہے تو معلوم ہوتا ہے کہ یہ قریب تھا۔ تو یہ کہنا کہ اب تو آرام سے گزرتی ہے۔ عاقبت کی خبر خدا جانے کتنی بڑی غلطی کی بات ہے۔ حضرت خدا تعالیٰ تو جانتا ہی ہے عاقبت کی خبر لیکن جس کو خدا بتلاوے وہ بھی جانتا ہے۔ اگر کوئی مریض کہے کہ طبیب جانے کہ اس غذا میں کیا نقصان ہے تو اس سے کیا کہو گے یہی کہ بھائی طبیب تو بے شک جانتا ہے لیکن جب اس نے تمہیں بتلادیا تو اب تو تم بھی جانتے ہو اسی طرح عاقبت کی حالت جب خدا تعالیٰ نے تم کو بتلادی تو تم بھی تو جان گئے پھر غفلت اور جرأت کیسی اور بہت لوگ جو دنیا کے چمچے پڑے ہیں اس کی وجہ یہی ہے کہ موت اور عاقبت کو بھول گئے ہیں۔ اسی لیے حدیث میں آیا ہے۔ اکثرُوا ذکرها ذم اللذات الموت (دنیا کی لذتوں اور مزیوں کو ختم کرنے والی چیز یعنی موت کو زیادہ سے زیادہ یاد رکھو) ہر مسلمان کو چاہیے کہ اس مراقبہ کا دوام کرے اور سوتے وقت اس طرح غور کرے کہ مرنے کے بعد یہ خدَم و خشم^(۲) سب چھوٹ جائے گا اور میں اکیلا رہ جاؤں گا اور صرف باز پرس رہ جائے گی اور سوچے کہ حضرت سیوطی فرماتے ہیں کہ اگر ہزار تلوار لگیں تو اتنی تکلیف نہیں ہوتی جتنی جان کے نکلنے میں ہوتی ہے اور ظاہر بھی ہے کہ ذرا بدن کا ایک روناں توڑ کر دیکھے تو کس قدر تکلیف ہوتی ہے تو جب فرشتہ پوری جان نکالے گا اس وقت کیا عالم ہوگا اسی طرح سوچو کہ حشر و نشر

کے وقت کیا حالت ہوگی جب اس طرح سوچو گے تو دنیا سے دل سرد ہو جائے گا
میرا یہ مطلب ہرگز نہیں ہے کہ تم تجارت زراعت کو چھوڑ دو بلکہ مطلب یہ ہے کہ
دنیا کے کسی کام میں دل نہ لگاؤ۔ ایک قطعہ مجھے اس مضمون کے مناسب ایک ناصح
کا یاد آیا فرماتے ہیں۔

کل بوس اس طرح سے ترغیب دستی تھی مجھے
خوب ملک روس اور کیا سرزمین طوس ہے
گر میر ہو تو کیا عشرت سے کبھی زندگی
اس طرف آواز پل اودھر صدائے کوس ہے
صبح سے تا شام چلتا ہوئے گلگلوں کا دور
شب ہوئی تو ماہرویوں سے کنارہ بوس ہے
یہ تو بوس کا فتویٰ تھا آگے کہتے ہیں کہ۔

سنئے ہی عبرت یہ بولی اک تماشا میں تجھے
پہل دکھاؤں تو جو قید آواز کا مہوس ہے

اور کیا تماشا دکھلایا کہ۔

لے گئی یکبارگی گور غریباں کی طرف
جس جگہ جان تننا سو طرح مایوس ہے
مرکدیں دو تین دکھلا کر لگی کہنے مجھے
یہ سکندر ہے یہ دارا اور یہ کیا کوس ہے

پوچھو تو ان سے کہ جاہ و حشمت دنیا سے آج
کچھ بھی ان کے ساتھ غیر از حسرت و افسوس ہے^(۱)
خیال فرمائیے بڑے بڑے ملوک اور سلاطین گذر گئے مگر ان کا کہیں نشان بھی

(۱) حضرت تانوی کے خلیفہ حضرت خواجہ عزیز الحسن مجددی طوسی کے اشارہ میں کنکول مجددی اور کھم
مجدد ان کے

باقی نہیں ہے، اور عجیب بات یہ ہے کہ بادشاہوں کا تو کہیں تاج بھی باقی نہیں لیکن بزرگوں کی جوتیاں تک بھی تیر کا باقی ہیں اس سے موازنہ کرنا چاہیے طلب دنیا اور طلب حق کے اثر میں۔

دین کی طرف توجہ کرنے کی ترکیب

غرض ایک کوتاہی تو ہم میں یہ تھی کہ دین کی طرف توجہ ہی نہیں کرتے اور دوسری کوتاہی یہ ہے کہ اگر توجہ کرتے ہیں تو بے ترتیبی سے کرتے ہیں ترتیب موافق عقل اور شرح کے یہ ہے کہ جب منفعت سے دفع منفرت اہم^(۱) ہے چنانچہ اطبا کا اتفاق ہے کہ علاج سے زیادہ ضروری پر بیز ہے تو اس وقت اگر توجہ بھی ہوتی ہے تو وظائف کی طرف اور اد^(۲) کی طرف جو کہ جالب منفعت ثواب^(۳) ہے اور آج کل اسی کا نام لوگوں نے بزرگی رکھا ہے کھتے ہیں کہ فلاں شخص بڑا دین دار ہے کہ ایک قرآن شریف روز پڑھتا ہے۔ رات بھر جاگتا ہے میں یہ نہیں کہتا کہ یہ دین نہیں اپنے مرتبہ میں یہ بھی دین ہے۔ مگر اس سے بھی زیادہ ضروری کوئی چیز ہے اور وہ اس سے زیادہ ضروری یہ ہے کہ گناہ کی چیزوں سے بچے جو کہ دفع منفرت^(۴) ہے اس وقت اس کا مطلقاً خیال نہیں۔ میں کہتا ہوں کہ اگر کوئی شخص ایک تسبیح بھی نہ پڑھے مگر گناہ چھوڑ دے غیبت نہ کرے، جھوٹ نہ بولے اور غیر خدا کی محبت سے دل کو خالی کر دے اور ایک نفل بھی نہ پڑھے ایک تو ایسا ہو اور دوسرا ایسا ہو کہ ساری رات جاگے عبادت کرے قرآن شریف پڑھے لیکن اس کے ساتھ ہی مسلمانوں کو حقیر سمجھے ان کو تکلیف پہنچائے اور بھی گناہ کرے تو خوب سمجھ لو کہ پہلا ناجی^(۵) ہے اور دوسرا ناری^(۶) ہے خدا تعالیٰ

(۱) نفع حاصل کرنے کی نسبت نقصان سے بچنا زیادہ ضروری ہے (۲) وظیفوں اور مختلف اذکار کے ورد کرنے کا خیال آتا ہے (۳) جو کہ ثواب کے نفع کا باعث ہیں (۴) نقصان دہ چیز کا دور کرنا ہے (۵) نہات پانے والا (۶) آگ میں ہانے والا ہے

چھوڑے تو اس میں کوتاہی یہ ہوتی ہے کہ ظاہری گناہوں کو جو کہ ہاتھ پیر کے ہیں ان کو چھوڑ دیتے ہیں کیونکہ گناہ انہی کو سمجھتے ہیں اگر کسی سے پوچھا جائے کہ گناہ کیا کیا ہیں تو وہ انہی کو گناہے گا۔ کبھی ریا اور کینہ وغیرہ کا نام بھی نہ لے گا وجہ یہی ہے کہ ان کو گناہ نہیں سمجھا جاتا۔ خدا تعالیٰ نے ان سب کوتاہیوں کا علاج اس میں فرمایا ہے کہ وذروا ظاہر الاثم و باطنہ (تم ظاہری گناہ کو بھی چھوڑو اور باطنی گناہ کو بھی چھوڑو) پس اس میں یہ بات بھی بتلا دی کہ بڑی بات یہ ہے کہ گناہ کو چھوڑا جائے اور سب کو چھوڑا جائے، اور یہ بھی بتلا دیا کہ گناہ دو قسم کے ہیں ظاہری اور باطنی یعنی جوارج کے متعلق بھی اور قلب کے متعلق بھی۔

گناہوں کی مختصر فہرست

گناہ کی فہرست تو بہت بڑی ہے مگر میں مثال کے طور پر مختصر اکھتا ہوں کہ مثلاً آنکھ کا گناہ ہے، کسی نامحرم کو دیکھنا امر^(۱) کا دیکھنا یا اجنبی کا ایسا بدن دیکھنا کہ اس کا دیکھنا شرعاً ناجائز ہے جیسے عورت کے سر کے بال^(۲) اور یہ مسک عورتوں کو بھی بتلانا چاہیے۔ کیونکہ وہ اس میں بہت جہتلا ہیں۔ ایک گناہ آنکھ کا یہ ہے کہ کسی کی چیز دیکھ کر حرص کرے خدا تعالیٰ فرماتے ہیں۔

لا تمدن عینیک الی ما متعنا بہ ازواجاً منهم زہرۃ الحیوۃ
الدنیاء الخ^(۳) (برگزمت اٹھاؤ اپنی آنکھوں کو اس چیز کی طرف جو ہم نے کفار کو ان کی آزمائش کے لیے نفع کے واسطے دی ہیں یعنی دنیا کی رونق وغیرہ)

اس کا بھی یہ مطلب نہیں ہے کہ مال حاصل نہ کرو بلکہ مطلب یہی ہے کہ مال کو قبلہ و کعبہ نہ بناؤ کہ اس کی بدولت دین ہی ہاتھ سے جاتا رہے۔ اسی طرح زبان کا

(۱) نابالغ بچے کو بری نکل سے دیکھنا (۲) کیونکہ عورت کا سارا جسم ستر ہے سوانے پھر سے ہاتھ اور پیروں کے جیسے مرد کے لیے ہاتھ سے لٹھنے تک ستر ہے کہ اس کا دوسرے کے سامنے بلا ضرورت

شرعی کھولنا ناجائز ہے (۳) البر آیت ۸۸

گناہ چٹھوڑی ہے، غیبت ہے جھوٹ بولنا ہے آج کل کوئی بھی اس سے بچا ہوا نہیں الا ماشاء اللہ اس کا علاج یہ ہے کہ جو کچھ بولو سوچ کر بولو کہ میں کیا کموں گا اور وہ بات خلاف مرضی حق^(۱) تو نہ ہوگی پھر ان شاء اللہ تعالیٰ زبان کا کوئی گناہ نہ ہوگا۔ کان کا گناہ یہ ہے کہ چھپ چھپ کر کسی کی بات سنے گا نا سنے۔ ہاتھ کا گناہ یہ ہے کہ کسی نا مرم کو چھوئے کوئی ناجائز مضمون لکھے۔ پیر کا گناہ یہ ہے کہ کسی ناجائز موقع پر چلا جائے۔ اور ایک پیٹ کا گناہ ہے کہ بہت ہی کم لوگ اس سے بچے ہوئے ہیں جس کی بڑی وجہ یہ ہے کہ اکثر لوگ یہ سمجھتے ہیں کہ روزی حلال مل ہی نہیں سکتی جب حلال نہیں مل سکتی تو حرام حرام سب برابر پھر کہاں تک بچیں۔ صاحبو! یہ گمان بالکل غلط ہے جس کو فقہ حلال کھدے وہ بلاشبہ حلال ہے۔ لوگ علماء سے پوچھتے نہیں ورنہ بہت سی حلال صورتیں نکل آئیں۔ افسوس ہے معاملات میں وکلاء سے تو مشورہ کیا جاتا ہے مگر اہل علم سے کبھی مشورہ نہ کریں گے اور یہ نہ پوچھیں گے کہ یہ ناجائز ہے یا جائز۔ صاحبو! اگر عمل کی بھی توفیق نہ ہو تب بھی ہر معاملہ کو پوچھ تو ضرور ہی لو۔ اگر آشک^(۲) ہو تو اس کا نسخہ تو ضرور ہی یاد کر لو اگرچہ اس کو برا تو نہیں کیونکہ معلوم ہوگا تو کبھی تو توفیق ہی ہو جائے گی۔ اسی طرح تمام بدن کے متعلق ایک گناہ ہے کہ لباس کفار کے مشابہ پہنا جائے۔ صاحبو! اگر تمہارے نزدیک مذہبی حکم کوئی چیز نہیں تو اسلامی غیرت تو ہونی چاہیے۔ کیا یہ غیرت کی بات نہیں آخر قومی امتیاز بھی کوئی چیز ہے اور اگر ہے تو اس کا کیا طریقہ ہے۔ غضب ہے کہ اکثر ہندو تو ایسی وضع اختیار کرنے لگے ہیں۔ جیسے مسلمان کی ہونی چاہیے۔ اور مسلمان ہندوؤں کی وضع اختیار کرنے لگے ہیں۔ میرے بھائی کے پاس ایک تحصیل دار اور ایک سب انسپکٹر آئے۔ تحصیل دار ہندو مگر ریش بروٹ^(۳) مسلمانوں کا سا۔ اور سب انسپکٹر صاحب مسلمان مگر چہرہ ہندوؤں کا۔ خدمت گار نے پان تحصیل دار کے سامنے رکھ دیئے تو سب انسپکٹر بنے، تحصیل دار صاحب بھی بنے،

(۱) اللہ کی مرضی کے خلاف (۲) ایک بیماری (۳) ہر سے پردازی

نوکر سمجھ گیا اور پان سب انسپکٹرز کے سامنے رکھ دیئے۔ بھائی نے کہا کہ نہایت افسوس کی بات ہے کہ ایک نوکر آپ کو بندو بگھے۔

صاحبو! ظہیرت کرنی چاہیے اور ہماری یہ سمجھ میں نہیں آیا کہ آخر اس تبدل بنیت^(۱) میں مصلحت کیا ہے۔ بجز اس کے کہ یہ ایک ظہیر مسلم قوم کا لباس ہے تو گویا نعوذ باللہ یہ مطلب ہوا کہ لادوہم بھی کافر بنیں اگرچہ صورتہ ہی ہوں مجھے ایک ظریف کا قول یاد آیا کہنے لگے کہ اس وقت نوجوانوں کی یہ حالت ہے کہ اگر اہل یورپ کسی مصلحت سے اپنی ناک کٹوانے لگیں تو یہ نوجوان بغیر سوچے سمجھے اپنی ناک بھی کٹوانے لگیں گے اور دراصل وجہ یہ ہے کہ تبدل بنیت کو باعث شوکت سمجھتے ہیں کیونکہ یہ وضع اہل حکومت^(۲) کی ہے۔ لیکن صاحبو! اگر شوکت بھی ہوتی تو نتیجہ کیا، شوکت تو اس لیے حاصل کی جاتی ہے کہ اظہار کے مقابلے میں اس سے کام لیا جائے نہ اس لیے کہ اپنوں ہی پر رعب جمادیں پھر اوپر سے یہ لوگ ہمدردی قومی کے بھی مدعی ہیں یاد رکھو! ہمدردی اور نفع رسانی اس شخص سے ممکن ہے کہ وہ قوم سے اختلاط^(۳) و مناسبت پیدا کرے نہ کہ ان سے نفور^(۴) ہو اور ان کو اپنے سے متوحش بنا دے بعض لوگ اس مسئلے میں یہ جواب دیتے ہیں کہ کیا ہم اس لباس سے کافر ہو جائیں گے۔ میں ان سے کہتا ہوں کہ اگر آپ عورت کا لباس پہن لیں تو کیا آپ عورت ہو جائیں گے، اور جب نہ ہو جائیں گے تو اس کو بھی کیوں اختیار نہیں کیا جاتا اور بعض چیزیں تو ایسی ہیں کہ ان کو شوکت سے بھی کوئی تعلق نہیں مثلاً تصویر رکھنا، کتا پالنا، ڈارمی منڈانا۔ مجھے ایک اپنی اور ایک دوسرے صاحب کی حکایت یاد آئی۔ اپنی تو یہ کہ میں ایک مرتبہ ریل میں سفر کر رہا تھا کہ ایک جنٹلمین جو کتا لیے ہوئے تھے مجھ سے فرمانے لگے کہ کتے میں ایسے ایسے

(۱) وضع کی تبدیلی (۲) اس زمانے میں تو انگریز کی حکومت تھی جو اہل حکومت تھے۔ آج کل اگرچہ اقتدار مسلمانوں کا ہے لیکن اب تک دینی عظمت داعوں میں ہی ہوتی ہے انگریزی تعلیم کی وجہ سے (۳) میل جنرل (۴) دور جانے

اوصاف میں پھر اس کو پالنا کیوں منع کیا گیا۔ میں نے کہا کہ صاحب اس کا ایک تو عام جواب ہے کہ رسول اللہ ﷺ نے منع فرمایا اور یہ جواب ہزاروں شبہات کا ہے۔ دوسرا جواب خاص جواب ہے جو اس باب کے ساتھ مخصوص ہے وہ یہ کہ اس میں باوجود ان صفات کے ایک ایسا عیب ہے کہ جس نے سب اوصاف کو گرد^(۱) کر دیا اور یہ وہ ہے کہ اس میں قومی ہمدردی نہیں اس لیے اس کا پالنا منع ہے۔ پس چپ ہی تو ہو گئے اور خوش ہو کر تسلیم کیا۔ اور دوسرے کی حکایت یہ ہے کہ ایک صاحب کتا بطل میں دہانے بیٹھے تھے کسی نے کہا کہ اس میں کیا مصلحت ہے کہنے لگے تاکہ فرشتہ موت کا نہ آئے۔ انہوں نے کہا کہ یہ تو کوئی بات نہیں آخر دنیا میں کتے بھی تو مرتے ہیں جو فرشتہ ان کی جان نکالتا ہے وہی تمہاری بھی نکالے گا۔ اور پہلی حکایت میں جو میں نے دوسرا جواب دیا تھا جس سے وہ بہت خوش ہوئے تھے واقع میں وہ کوئی بڑی بات نہیں اصلی تو وہی تھی کہ ہم کو حضور ﷺ نے منع فرمایا ہے غرض بعضے گناہ میں تو بالکل ہی ضرورت و مصلحت کا کوئی درجہ نہیں گو جن کو ضروری سمجھا جاتا ہے ہاں معنی کہ ان کے نہ کرنے میں کچھ تکلیف ہوتی ہے اور ان کے لیے نفس کچھ حید^(۲) نکال لیتا ہے عقل صحیح کے سامنے وہ بھی لغو^(۳) ہیں لیکن اس وضع کے بدلنے میں تو کسی درجے کا بھی نفع نہیں اور اس کے چھوڑنے میں کوئی تکلیف ہے تو یہ گناہ بالکل گناہ بے لذت ہوا اور اگر بالفرض کوئی لذت و ضرورت ہو بھی تو خدا کے حکم کے سامنے اپنی مصلحت کیا چیز ہے یہ تو ظاہری گناہ تھے اور باطنی گناہ یہ ہیں کہ مثلاً اہل دنیا تو دوسروں کو ذلیل سمجھتے ہیں اور دیندار اس پیراے میں تو نہیں لیکن وہ اپنے کو بزرگ سمجھ کر دوسروں کو ذلیل سمجھتے ہیں خوب کہا ہے جس سے معلوم ہوگا کہ کہاں کی بزرگی یہ کہا ہے۔

غافل مرد کہ مرکب مردان مرد راہ

در سنگلخ باد یہ بپا بریدہ اند

(غافل مت رہ کہ جو لوگ منزلوں کو طے کرنے والے ہیں ان کے گھوڑے پتھر یلے

راستوں کو بھی میدان کی طرح طے کر لیتے ہیں)

نومید ہم مہاش کہ زندان بادہ نوش

ناگہ بیک خروش بمنزل رسیدہ اند

(ناامید بھی مت جو جاؤ کہ شراب عشق سے مت لوگ ایک آواز میں منزل پر پہنچ

جاتے ہیں)

یہ گناہوں کی مختصر سی تفصیل ہے۔

گناہ چھوڑنے کا طریقہ

اب اس کا طریقہ سمجھیے کہ یہ کس طرح چھوٹیں۔ سو طریقہ یہ ہے کہ سوچا کرو کم از کم سونے کے وقت آج ہم نے کیا کیا شرارتیں کی ہیں اس کے بعد سوچو کہ ان پر کیا سزا ہونے والی ہے اس کے بعد سوچو کہ ہم نے اس سزا سے بچنے کی کیا تدبیر کی ہے جب کچھ سمجھ میں نہ آئے تو توبہ کرو اور خوب روو اسی طرح روزانہ کبھی پھر ایک چلہ^(۱) کے بعد دیکھنیے کہ کتنی کا یا پلٹ جاتی ہے مگر اس کے ساتھ ہی ان کی بھی کوشش کبھیے کہ آپ کو گناہوں کی مفصل فہرست معلوم ہو جائے۔ آپ سے آٹھ شاید سنا بھی نہ ہو کہ اگر ریل کے تیسرے درجہ میں سفر کرے اور بیس سیر اسباب ہو تو بغیر موصول دینے لیجانا حرام ہے تو آپ کو ضروری ہے کہ علم دین حاصل کریں خواہ اردو ہی کی کتابیں ہوں مگر ہر رطب^(۲) و یا بس دیکھنے کے قابل نہیں بلکہ محقق علماء سے انتخاب کر کے کتابیں دیکھو ہر قسم کی کتابیں نہ دیکھو بعض لوگ کھما کرتے ہیں کہ صاحب دیکھنے میں کیا حرج ہے تو صاحبو! حرج یہ

ہے کہ آدمی ڈانواں ڈول^(۱) ہو جاتا ہے اور یہی راز ہے تقلید کا کہ اس تذبذب سے محفوظ رہے تو ہر قسم کی کتابیں نہ دیکھو بلکہ جو علماء معتمد بے غرض ہیں ان کی کتابیں دیکھو۔ دوسرے یہ کہ ان کو کسی عالم سے پڑھ لو اور اگر پڑھنے کی فرصت نہ ہو تو خود دیکھ لو مگر اس طرح کہ جہاں ذرا بھی شبہ رہے فوراً اس پر نشان بنا دو اور کسی عالم سے اس کو پوچھ کر حل کر لو۔ اور جیسے کھانے کی روزانہ ضرورت ہے اسی طرح اس کو بھی ساری عمر کے لیے ایک ضرورت کی چیز سمجھو اور مطالعہ کرو اور جو پڑھ نہیں سکتے وہ پڑھے ہوؤں سے سن لیا کریں اور اس طریقے سے ان شاء اللہ تعالیٰ چند روز میں تمام امت محمدیہ رضی اللہ عنہم کے افراد باخبر ہو جائیں گے اور اس کے ساتھ وہ مراقبہ مفید ہوگا جو اوپر مذکور ہوا اس ترتیب کے ساتھ اگر کریں گے تو ان شاء اللہ تعالیٰ بہت جلد سب گناہ چھوٹ جائیں گے۔ خدا تعالیٰ نے تھوڑے سے لفظوں میں ان سب کو بکلا دیا ہے کہ۔

وَذَرُوا ظَاهِرَ الْاِثْمِ وَبَاطِنَهُ. اِنَّ الَّذِيْنَ يَكْسِبُوْنَ الْاِثْمَ

سَيَجْزُوْنَ بِمَا كَانُوْا يَكْتُمُوْنَ^(۲)

(تم ظاہری گناہ کو بھی چھوڑو اور باطنی گناہ کو بھی چھوڑو بلاشبہ جو لوگ گناہ کر رہے ہیں ان کو ان کے کیے کی عنقریب سزا ملے گی)۔

اب خدا تعالیٰ سے دعا کرو وہ توفیق عمل عطا فرمائیں آمین یا رب

العالمین^(۳)۔

قیمت بالخیر

۱۱۱

(۱) تذبذب کا معنی ہوجانا ہے (۲) الانعام آیت ۱۲۰ (۳) مشی خلیل احمد تھانوی اور اس کی اولاد کو بھی اپنی دعاؤں میں یاد رکھیے کہ اللہ پاک عمل کے ساتھ سب ظاہری باطنی گناہوں سے بچنے کی توفیق عطا فرمائے آمین یا رب العالمین۔

درود لامتناہی:
بِسْمِ اللّٰهِ الرَّحْمٰنِ الرَّحِیْمِ

يَا رَبِّ صَلِّ وَسَلِّمْ مُضْعِفًا اَبَدًا عَلَى النَّبِيِّ كَمَا كَانَتْ لَكَ الْكَلِمَةُ
ترجمہ:

یا اللہ حضور ﷺ پر اپنے کلمات کی بمقدار درود و سلام نازل فرما دو گنا درود گنا ہمیشہ:
معنی اس شعر کے یہ ہیں کہ اے اللہ حضور ﷺ پر اپنے کلمات کے بقدر درود
شریف نازل فرما اللہ تعالیٰ اپنے کلمات کے بارے میں قرآن حکیم میں فرماتے ہیں۔
" قل لو كان البحر مدادا لكلمت ربى لنفدت البحر قبل ان تنفد كلمت ربى
ولو جئنا بمثله ممدادا " . الكهف آیت ۱۰۹

ترجمہ: کہہ دیجئے اگر ہو سمندر سیاہی باتیں لکھنے کیلئے میرے رب کی تو ختم
ہو جائے سمندر پیشتر اسکے کہ ختم ہوں باتیں میرے رب کی اور اگرچہ ہم لے
آئیں ایساہی اور (سمندر) مد کیلئے:- ایک دوسری آیت میں یوں ارشاد فرمایا:-
" ولو ان ما فى الارض من شجرة اقلام والبحر يمده من بعده سبعة ابحر
ما نفدت كلمت الله ان الله عزيز حكيم " .:

ترجمہ: اور جو کچھ زمین میں ہیں درخت وہ قلمیں ہو جائیں اور سمندر (سیاہی) کہ
مد کریں اسکی اسکے ساتھ سات سمندر اور بھی تو بھی نہ ختم ہوں کلمات الہی بیشک
اللہ بڑا غالب حکمت والا ہے۔ لقمن آیت ۲

تو مطلب اب یہ ہوا کہ اپنے ان لامتناہی کلمات کی بقدر حضور ﷺ پر درود و سلام
نازل فرما اور وہ بھی مضعفا یعنی دو گنا در دو گنا کہ دو اسکا دو گنا چار اسکا دو گنا آٹھ اور
اسکا دو گنا سولہ اور اسکا دو گنا بتیس اس حساب سے اس میں اضافہ کرتے رہیں الی غیر
الہنہایتہ۔ اور پھر وہ بھی ابداً یعنی ہمیشہ ہمیشہ۔ تو گویا اس ایک شعر میں اللہ پاک سے
یوں کہا جا رہا ہے۔ حضور ﷺ پر میری طرف سے لامتناہی درود ہمیشہ بھیجتے رہئے۔